

ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್

20, ಮಾರ್ಚ್ 2022

ಮೊಗಾಚ್ಯಾಂನೊ, ಆಜ್ ಆಮಿ ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್ ಸಂಭ್ರಮ್ತಾಂವ್. ಆಯ್ಚಿ ದೇವ್‌ಸ್ತುತಿ ಪಾತ್ಕಿ ಜಿಣಿ ಬದ್ಲನ್ ಸರ್ಗಿಂಚಿಂ ರಾಜ್ಯ್ ಆಪ್ಣಾಂವ್ಕ್ ಉಲೊ ದಿತಾ. ಪಶ್ಚಾತ್ತಾಪ್ ಪಾವುನ್ ಪಾತ್ಕಿ ಜಿಣಿ ಬದ್ಲಿಲ್ಯಾರ್ ಆಮಿ ಜೆಜುಕ್ ಸ್ವೀಕಾರ್ ಕರುಂಕ್ ಸಕ್ತಾಂವ್. ದೆಕುನ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಜಿಣಿ ಪರಿವರ್ತನ್ ಕರುಂಕ್ ಗರ್ಜ್ ಆಸ್ಚಿ ಕುರ್ಪಾ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ನಿರ್ಗಮನ್ 3:1-8, 13-15

ಅಂತರ್ ಗೀತ್ : ಕೀರ್ತನ್ 103

ದುಸ್ರೆಂ ವಾಚಪ್ : 1 ಕೊರಿ. 10:1-6, 10-12

ಸುವಾರ್ತಾ : ಲೂಕ್ 13:1-9

ಮಿಸಾಚಿಂ ಗಿತಾಂ:

ಪ್ರವೇಶ್ : A 76

ಭೆಟೊವ್ಣಿ : C 10

ಕುಮ್ಗಾರ್ : D 12

ನಿರ್ಗಮನ್ : I 6

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ದೇವ್ ಆಮ್ಚೊ ಮೊಗಾಳ್ ಬಾಪ್ ಆಮಿ ಸಕ್ಡಾಂನಿ ಬಚಾವ್ ಜಾಂವ್ಚ್ಯಾಕ್ ಪಾತಕ್ ರಡುನ್ ಜಿಣಿ ಬದ್ಲಂಕ್ ಉಲೊ ದಿತಾ. ಹ್ಯಾ ಉಲ್ಟಾಕ್ ಪಾಳೊ ದಿವ್ನ್ ಜಿಯೆಂವ್ಕ್ ಜಾಯ್ ಆಸ್ಲಿ ಕುರ್ಪಾ ಸರ್ಗಿಂಚ್ಯಾ ಬಾಪಾ ಲಾಗಿಂ ಮಾಗ್ಯಾಂ:

1. ಮೊಗಾಳಾ ಬಾಪಾ, ಪವಿತ್ರಸಭೆಚ್ಯಾ ಮುಕೆಲ್ಯಾಂನಿ ಆಪ್ಣಾಕ್‌ಚ್ ನಿತಿವಂತ್ ಮ್ಹಣ್ ಲೆಕಿನಾಸ್ತಾನಾ, ತಾಂಚೆ ಥಂಯ್ ಆಸ್‌ಲ್ಲೆಂ ಉಣೆಂಪಣ್ ವಳ್ಕುಂಕ್ ಕುರ್ಪಾ ದಿ. ಅಶೆಂ ಪಾತಕ್ ರಡುನ್, ಜಿಣಿ ಬದ್ಲನ್ ಭಾವಾರ್ಥಿ ಲೊಕಾಕ್ ತೆ ಮಾರ್ಗದರ್ಶಕ್ ಜಾಂವ್ಚಿತ್ ಮ್ಹಣ್ ಮಾಗ್ಯಾಂವ್.

ಜವಾಬ್: ಬಾಪಾ, ಆಮ್ಚೆಂ ಪ್ರಾರ್ಥನ್ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಂತ್ ಲೊಕಾ ಮಧೆಂ ಆಸ್ಲೆಲೊ ದ್ವೇಷ್, ಮಸರ್ ಆನಿ ಝಗ್ಡಿಂ ನಾಸ್ ಕರುನ್ ಉಡಯ್. ದ್ವೇಷಿತಲ್ಯಾ ಸಮೆಸ್ತಾಂನಿ ತಾಂಚೆ ಜಿಣಿ ಪರಿವರ್ತನ್ ಕರಿಶೆಂ ಕರ್. ಅಶೆಂ ಸತಾ ನಿತಿಚೆಂ ಆನಿ ಸಮಾಧಾನೆಚೆಂ ರಾಜ್ ಸ್ಥಾಪಿತ್ ಕರ್ ಮ್ಹಣ್ ಮಾಗ್ಯಾಂವ್.

3. ಸಂಪರ್ಕ್ ಮಾಧ್ಯಮಾಂಚ್ಯಾ ಪ್ರಭಾವಾ ವರ್ವಿಂ ಜಾಯ್ತಿಂ ಭುರ್ಗಿಂ, ಯುವಜಣಾಂ, ವ್ಹಡಿಲಾಂ ಪಾತ್ಕಿ ಜಿಣಿಯೆಕ್ ಬಲಿ ಜಾಲ್ಯಾಂತ್. ತಾಂಚೆ ಮತಿಕ್ ಉಜ್ವಾಡ್ ದಿವ್ನ್ ಖೊಟಿ ಚಾಲ್ ಬದ್ಲಂಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ಯಾಂವ್.

4. ಆಪ್ಲ್ಯಾ ಒಂಟಾಂನಿ ದೆವಾಚಿ ಸ್ತುತಿ ಕರ್ನ್, ಆಪ್ಲ್ಯಾ ಕರ್ಣಾಂನಿ ದೆವಾಚೆಂ ಉತರ್ ಪಾಳಿನಾತ್ಲಲ್ಯಾ ಕ್ರಿಸ್ತಾಂವ್ ಭಾವಾರ್ಥ್ಯಾಂಚಿಂ ಮನಾಂ ಉಜ್ವಾಡಾಯ್. ಆಪುಣ್ ಪಾತ್ಕಿ ಮ್ಹಣ್ ವಳ್ಕುಂಕ್ ಆನಿ ಜಿಣಿ ಬದ್ಲಂಕ್ ತಾಂಕಾಂ ಸಸಾಯ್ ದಿ ಮ್ಹಣ್ ಮಾಗ್ಯಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲಲ್ಯಾ ಆಮಿ ಸರ್ವಾಂನಿ ಪಾತಕ್ ರಡುನ್ ಜಿಣಿ ಬದ್ಲಂಕ್ ಜೆಜುನ್ ದಿಲ್ಲೊ ಉಲೊ ಸಾರ್ಕೊ ಸಮ್ಜುನ್ ಘೆವ್ನ್, ಪ್ರಾಚಿತ್ ಕಾಳಾರ್ ಆಪ್ಲೆ ಜಿಣಿಯೆಚಿ ಪರೀಕ್ಷಾ ಕರ್ನ್, ವಾಯ್ ಸವಯೊ ಸಾಂಡುಂಕ್ ಆನಿ ಬರಿ ಜಿಣಿ ಜಿಯೆಂವ್ಕ್ ಜಾಯ್ ಆಸ್ಲಿ ಮಜತ್ ದಿ ಮ್ಹಣ್ ಮಾಗ್ಯಾಂವ್.

ತಿಯ್ಯಾ ವರ್ಸಾಕ್

(ಪಯ್ಲ್ಯಾ ವರ್ಸಾಚಿಂ ವಾಚ್ಪಾಂ ಹ್ಯಾ ವರ್ಸಾಚ್ಯಾ ವಾಚ್ಪಾಂ ಬದ್ಲೆಕ್ ವಾಚ್ಪೆತಾ)

ಪಯ್ಲೆಂ ವಾಚಪ್

'ಹಾಂವ್ ಆಸಾಂ' ಮ್ಹಳ್ಳಾನ್ ಮ್ಹಾಕಾ ತುಮ್ಮೆಶಿಂ ಧಾಡ್ಲಾ

ನಿರ್ಗಮನ್ ಪುಸ್ತಕಾಂತ್ಲೆಂ ವಾಚಪ್

ನಿರ್ಗ. 3:1-8a, 13-15

ಮೊಯ್ಜೆ ಆಪ್ಲ್ಯಾ ಮಾಂವಾ ಜೆತ್ರೊಚೊ, ಮಿದಿಯಾನಾಚ್ಯಾ ಯಾಜಕಾಚೊ ಬಕ್ರಾಂ ಹಿಂಡ್ ರಾಕ್ತಾಲೊ. ಏಕ್ ದೀಸ್ ತೊ ಆಪ್ಲೊ ಹಿಂಡ್ ಆರಣೆಂ ಉತ್ರನ್ ವ್ಹರುನ್ ಗೆಲೊ ಆನಿ ತೊ ಹೊರೆಬಾ ಲಾಗಿಂ, ಮ್ಹಣ್ಣೆ ದೆವಾಚ್ಯಾ ಪರ್ವತಾ ಲಾಗಿಂ ಆಯ್ಲೊ. ಥಂಯ್ ಸರ್ವೆಸ್ಪರಾಚೊ ದೂತ್ ಜಳ್ತ್ಯಾ ಉಜ್ಯಾ ರುಪಾರ್ ಎಕಾ ಝಿಲ್ಕುಟಾ ಮದೆಂ ತಾಕಾ ದಿಷ್ಟಿಕ್ ಪಡ್ಲೊ. ಝಿಲ್ಕುಟ್ ಜಳ್ತಾಲೆಂ, ಪೂಣ್ ತೆಂ ಲಾಸನಾತ್ಲೆಂ ತೆಂ ತಾಣೆಂ ದೆಕ್ಲೆಂ. ಮೊಯ್ಜೆನ್ ಮ್ಹಳೆಂ: "ಝಿಲ್ಕುಟ್ ಕಿತ್ಯಾಕ್ ಲಾಸನಾ? ಹೆಂ ವಿಚಿತ್ರ್ ದೃಶ್ಯ್ ಹಾಂವೆಂ ಲಾಗಿಂ ವಚುನ್ ಪಳೆಂವ್ಕ್ ಜಾಯ್." ಮೊಯ್ಜೆ ತೆಂ ಪಳೆಂವ್ಕ್ ಲಾಗಿಂ ಸರ್ತಾಲೊ ತೆಂ ಸರ್ವೆಸ್ಪರಾನ್ ಪಳೆಲೆಂ ಆನಿ ಝಿಲ್ಕುಟಾ ಮದೆಂ ಥಾವ್ನ್ ತಾಣೆಂ ತಾಕಾ ಉಲೊ ಕೆಲೊ: "ಮೊಯ್ಜೆ, ಮೊಯ್ಜೆ!" ಮೊಯ್ಜೆನ್ ಜಾಪ್ ದಿಲಿ: "ಆಬ್ಲೆ, ಹಾಂವ್ ಹಾಂಗಾ ಆಸಾಂ." ದೆವಾನ್ ಮ್ಹಳೆಂ: "ಹಾಂಗಾ ಲಾಗಿಂ ಸರನಾಕಾ! ತುಜ್ಯಾ ಪಾಯಾಂಚ್ಯೊ ವ್ಹಾಣೊ ಕಾಡ್, ಕಿತ್ಯಾಕ್ ತುಂ ಉಬೊ ಆಸಾಯ್ ತೊ ಜಾಗೊ ಪವಿತ್ರ್." ಪುಡೆಂ ಉಲೊವ್ನ್ ತಾಣೆಂ ಮ್ಹಳೆಂ: "ಹಾಂವ್ ತುಜ್ಯಾ ಪುರ್ವಜಾಂಚೊ ದೇವ್: ದೇವ್ ಅಬ್ರಾಹಾಮಾಚೊ, ದೇವ್ ಇಸಾಕಾಚೊ ಆನಿ ದೇವ್ ಜಾಕೊಬಾಚೊ." ತೆದ್ನಾ ಮೊಯ್ಜೆನ್ ಆಪ್ಲೆಂ ಮುಖಾಮಳ್ ಧಾಂಪ್ಲೆಂ, ಕಿತ್ಯಾಕ್ ತೊ ದೆವಾಕ್ ಪಳೆಂವ್ಕ್ ಭಿಯೆಲೊ.

ಆನಿ ಸರ್ವೆಸ್ಪರಾನ್ ಮ್ಹಳೆಂ: "ಹಾಂವೆಂ ಎಜಿಪ್ತಾಂತ್ ಮ್ಹಜ್ಯಾ ಲೊಕಾಚಿಂ ದಳ್ಳಿರ್ಪಣ್ ಪಳೆಲಾಂ. ತಾಂಕಾಂ ದಗ್ಗಿತಲ್ಯಾ ಅಧಿಕಾರ್ಯಾಂ ಥಾವ್ನ್ ಸುಟ್ಕಾ ಮೆಳ್ಚೆ ಖಾತಿರ್ ತಾಂಣಿಂ ಮಾರ್ಲಿ ಬೊಬ್ ಹಾಂವೆಂ ಆಯ್ಲಲ್ಯಾ. ತಾಂಚಿ ದೂಖ್ ಮ್ಹಾಕಾ ಕಳಿತ್ ಆಸಾ. ದೆಕುನ್ ತಾಂಕಾಂ ಎಜಿಪ್ತ್‌ಗಾರಾಂ ಥಾವ್ನ್ ಸೊಡೊಂವ್ಕ್ ಆನಿ ದೂದ್ ಆನಿ ಮ್ಹೊಂವ್ ವ್ಹಾಲ್ತಾ ತ್ಯಾ ಸೊಬಿತ್ ಆನಿ ವಿಶಾಲ್ ದೆಶಾಕ್, ಮ್ಹಣ್ಣೆ ಕಾನಾನ್‌ಗಾರಾಂಚ್ಯಾ, ಹಿತ್ತಿತಾಂಚ್ಯಾ, ಆಮೊರಿತಾಂಚ್ಯಾ, ಪೆರಿಜಿತಾಂಚ್ಯಾ, ಹಿವಿತಾಂಚ್ಯಾ ಆನಿ ಜೆಬುಜಿತಾಂಚ್ಯಾ ದೆಶಾಕ್ ತಾಂಕಾಂ ವ್ಹರುಂಕ್ ಹಾಂವ್ ಸಕ್ಲಾ ಆಯ್ಲಾಂ."

ಮೊಯ್ಜೆನ್ ದೆವಾಕ್ ಮ್ಹಳೆಂ: "ಬರೆಂ, ಹಾಂವ್ ಇಸ್ರಾಯೆಲಿತಾಂ ಸರ್ಶಿಂ ವಚುನ್ ತಾಂಕಾಂ ಅಶೆಂ ಸಾಂಗ್ತಾಂ: 'ತುಮ್ಮಾ ಪುರ್ವಜಾಂಚ್ಯಾ ದೆವಾನ್ ಮ್ಹಾಕಾ ತುಮ್ಮೆಶಿಂ ಧಾಡ್ಲಾ.' ಪೂಣ್ ತಿಂ ಮ್ಹಾಕಾ ವಿಚಾರ್ತಲಿಂ: 'ತಾಚೆಂ ನಾಂವ್ ಕಿತ್ಲೆಂ?' ತೆದ್ನಾ ಹಾಂವ್ ತಾಂಕಾಂ ಕಿತ್ಲೆಂ

ಸಾಂಗುಂ?” ದೆವಾನ್ ಮೊಯ್ಜೆಕ್ ಮ್ಹಳೆಂ: “ಜೊ ಹಾಂವ್ ಆಸಾಂ ತೊಚ್ ಹಾಂವ್” ಆನಿ ಫುಡೆಂ ಉಲೊವ್ನ್ ತಾಣೆಂ ಮ್ಹಳೆಂ: “ತುವೆಂ ಇಸ್ರಾಯೆಲಿತಾಂಕ್ ಅಶೆಂ ಸಾಂಗುಂಕ್ ಜಾಯ್: ‘ಹಾಂವ್ ಆಸಾಂ’ ಹಾಣೆಂ ಮ್ಹಾಕಾ ತುಮ್ಚೆಶಿಂ ಧಾಡ್ಲಾ.” ಉಪ್ರಾಂತ್ ದೆವಾನ್ ಮೊಯ್ಜೆಕ್ ಮ್ಹಳೆಂ: ತುವೆಂ ಇಸ್ರಾಯೆಲಿತಾಂಕ್ ಅಶೆಂ ಸಾಂಗುಂಕ್ ಜಾಯ್: ಸರ್ವೆಸ್ಪರ್, ತುಮ್ಚ್ಯಾ ಪುರ್ವಜಾಂಚೊ ದೇವ್, ದೇವ್ ಅಬ್ರಾಹಾಮಾಚೊ, ದೇವ್ ಇಸಾಕಾಚೊ, ದೇವ್ ಜಾಕೊಬಾಚೊ, ಹಾಣೆಂ ಮ್ಹಾಕಾ ತುಮ್ಚೆಶಿಂ ಧಾಡ್ಲಾ. ಹೆಂ ಮ್ಹಜೆಂ ನಾಂವ್ ಸದಾಂಕಾಲ್ ಆನಿ ಫುಡ್ಲೊ ಸರ್ವ್ ಸಂತತಿ ಹ್ಯಾಚ್ ನಾಂವಾನ್ ಮ್ಹಾಕಾ ಉಲೊ ಮಾರ್ತಲ್ಯೊ.

— ದೆವಾಚೆಂ ಉತರ್ ಹೆಂ

ಅಂತರ್ ಗೀತ್

ಕೀ. 102:1-2, 3-4, 6-7, 8+11

ಶ್ಲೋಕ್: ಸರ್ವೆಸ್ಪರ್ ಸಗ್ಳೊಚ್ ಕಣ್ವಾಳೊ ಆನಿ ದಯಾಳ್.

ಕೀ. 102:8a

1. ಅತ್ಮ್ಯಾ ಮ್ಹಜ್ಯಾ, ಸರ್ವೆಸ್ಪರಾಕ್ ಹರ್ಸಿ,
ಜಿವಾ ಮ್ಹಜ್ಯಾ, ತಾಚೆಂ ಪವಿತ್ರ್ ನಾಂವ್ ನಾಂವಾಡ್;
ಅತ್ಮ್ಯಾ ಮ್ಹಜ್ಯಾ, ಸರ್ವೆಸ್ಪರಾಕ್ ಹರ್ಸಿ,
ಆನಿ ತಾಚೆ ಸರ್ವ್ ಉಪ್ಕಾರ್ ಕೆದಿಂಚ್ ವಿಸ್ತುನಾಕಾ.
2. ತೊಚ್ ಸರ್ವ್ ತುಜೆ ಅಪ್ರಾಧ್ ಭೊಗ್ವಿತಾ,
ಸಕ್ಡ್ ಪಿಡಾಂಕ್ ಒಕತ್ ದಿತಾ;
ಫೊಂಡಾಂತ್ಲೊ ತುಜೊ ಜೀವ್ ತೊ ರಾಖ್ತಾ.
ಮೋಗ್ ಆನಿ ದಯಾ ಮ್ಹಣ್ತಾತ್ ತಸಲ್ಯಾ
ಫುಲಾಂಚ್ಯಾ ಮುಕುಟಾನ್ ತುಕಾ ನೆಟಯ್ತಾ.
3. ಸರ್ವೆಸ್ಪರಾಚಿಂ ಕೃತ್ಯಾಂ ನ್ಯಾಯ್-ನಿತಿಚಿಂ,
ಜುಲುಮ್ ಭೊಗ್ತಲ್ಯಾಂಕ್ ತೊ ನೀತ್ ಕರ್ನ್ ದಿತಾ.
ಮೊಯ್ಜೆಕ್ ಆಪ್ಲೊ ವಾಟೊ ತಾಣೆಂ ಉಘಡ್ಲೊ,
ಇಸ್ರಾಯೆಲಾಕ್ ಆಪ್ಲಿಂ ವಿಚಿತ್ರಾಂ ತಾಣೆಂ ದಾಖಯ್ಲಿಂ.
4. ಸರ್ವೆಸ್ಪರ್ ದಯಾಳ್ ಆನಿ ಮೊಗಾಳ್,
ತಾಚಿ ಕಾಕುಳ್ ಅಪರಿಮಿತ್ ಆನಿ ತೊ ರಾಗಾರ್ ಜಾಂವ್ಕ್ ನಿಧಾನ್;
ಪ್ರಿಥುಮೆ ಪ್ರಾಸ್ ಮಳಬ್ ಊಂಚ್ ಆಸಾ,
ತಿತ್ಲಿ ವಿಸ್ತಾರ್ ಆಸಾ ತುಜಿ ದಯಾಳಾಯ್ ತುಜಿ ಭಕ್ತ್ ಕರ್ತಲ್ಯಾಂ ಥಂಯ್.

ದುಸ್ರೆಂ ವಾಚಪ್

ಅರಣ್ಯಾಂತ್ ಮೊಯ್ಜೆ ಸವೆಂ ಲೊಕಾಚೆಂ ಜೀವನ್
ಆಮ್ಕಾಂ ಚತ್ರಾಯ್ ಸಾಂಗ್ಚೆ ಖಾತಿರ್ ಬರೊವ್ನ್ ಘಾಲಾಂ

ಸಾಂ. ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಕೊರಿಂ. 10:1-6, 10-12

ಭಾವಾಂನೋ,

ಮೊಯ್ಜೆಚೊ ಸಾಂಗಾತ್ ಧರ್ನ್ ಗೆಲ್ಲ್ಯಾ ಆಮ್ಚ್ಯಾ ಪುರ್ವಜಾಂಕ್ ಕಿತೆಂ ಘಡ್ಲೆಂ ತೆಂ
ತುಮಿ ವಿಸರ್ವಯೆ. ತಿಂ ಸಮೆಸ್ತ್ ಕುಪಾಚೆ ಸಾವ್ಯೆಕ್ ಆಸಲ್ಲ್ಯಾಂ ಆನಿ ದರ್ಯಾಂತ್ಲ್ಯಾನ್
ಶಾಬಿತಾಯೆನ್ ಉತ್ರನ್ ಗೆಲಿಂ. ಮೊಯ್ಜೆಚೆಂ ಪಾಟ್ಲಾವ್ಡಾರಾಂ ಜಾವ್ನ್ ಕುಪಾಂತ್ ಆನಿ ದರ್ಯಾಂತ್
ತಾಂಣೆಂ ಸಮೆಸ್ತಾಂನಿ ಸ್ನಾನ್ ಘೆತ್ಲೆಂ. ತಾಂಣೆಂ ಸಕ್ಪಾಂನಿ ಏಕ್‌ಚ್ ಅತ್ಮಿಕ್ ಖಾಣ್ ಸೆವ್ಲೆಂ ಆನಿ
ಸಮೆಸ್ತ್ ಏಕ್‌ಚ್ ಅತ್ಮಿಕ್ ಉದಕ್ ಪಿಯೆಲಿಂ. (ಆಪ್ಲ್ಯಾ ಸಾಂಗಾತಾ ಪಯ್ಲ್ಯಾರ್ ವೆತಲ್ಯಾ
ಖಿಡ್ಪಾಂತ್ಲೆಂ ಉದಕ್ ತಿಂ ಪಿಯೆಲಿಂ; ತೆಂ ಖಿಡಪ್ ಮ್ಹಳ್ಯಾರ್ ಕ್ರಿಸ್ತ್.) ತರಿಪುಣ್ ತಾಂಚೆ
ಮದ್ಲಿಂ ಚಡಾವತ್ ಜಣಾಂ ದೆವಾಕ್ ಮಾನ್ವಲಿಂನಾತ್. ದೆಕುನ್ ತಾಂಚೆಂ ಮೊಡಿಂ ಅರಣ್ಯಾಂತ್
ಶಿಂಪಡ್ಲಿಂ.

ತಿಂ ಆಶೆಲ್ಲಿಂ ತಶೆಂ ಆಮಿ ಖೊಟ್ಯಾ ವಸ್ತುಂಚಿ ಆಶಾ ಕರಿನಯೆ ಮ್ಹಣ್ ಆಮ್ಕಾಂ ಏಕ್
ದಾಕ್ಲೊ ಜಾವ್ನ್ ಹ್ಯೊ ಸರ್ವ್ ಸಂಗಿ ಘಡ್ಲೊ. ಆಮಿ ಪುರ್ಪುರ್ಚೆಂ ನ್ಹಯ್; ತಾಂಚೆ ಭಿತರ್ಲಿಂ
ಥೊಡಿಂ ಪುರ್ಪುರುಂಕ್ ಲಾಗಿಂ ಆನಿ ಸಂಹಾರ್ ಕರ್ಚಾರ್ ದೇವ್‌ದುತಾನ್ ತಾಂಕಾಂ ನಾಸ್ ಕೆಲಿಂ.
ಹೆರಾಂಕ್ ಏಕ್ ದಾಖ್ಲೊ ಜಾವ್ಚೆ ಖಾತಿರ್ ಹೆಂ ಸಗ್ಳೆಂ ತಾಂಕಾಂ ಘಡ್ಲೆಂ; ಸಂಸಾರಾಚ್ಯಾ
ಕಾಳಾಂಚ್ಯಾ ಶೆವಟಾಕ್ ಪಾವ್ಲಲ್ಯಾ ಆಮ್ಕಾಂ ಚತ್ರಾಯ್ ಸಾಂಗ್ಚೆ ಖಾತಿರ್ ತೆಂ ಬರೊವ್ನ್ ಘಾಲಾಂ.

ಹ್ಯಾ ಪಾಸತ್ ಜೊ ಕೊಣ್ ಆಪುಣ್ ಘಟ್ ಉಬೊ ಆಸಾ ಮ್ಹಣ್ ಲೆಖ್ತಾ ತೊ
ಆಪುಣ್ ಪಡನಾಶೆಂ ಚತ್ರಾಯ್ ಘೆಂವ್.

— ದೆವಾಚೆಂ ಉತರ್ ಹೆಂ.

ಉದ್ಕಾರ್

ಮಾತೆ. 4:17

ವಂದನ್ ತುಕಾ ಕ್ರಿಸ್ತಾ, ಮಹಿಮೆಭರಿತ್ ರಾಯಾ
ಪಾತ್ಕಿ ಜಿಣೆ ಬದಲಾ, ಮ್ಹಣ್ತಾ ಸರ್ವೆಸ್ಪರ್,
ಸರ್ಗಿಂಚೆಂ ರಾಜ್, ಲಾಗಿಂ ಪಾವ್ಲಾಂ.

ವಂದನ್ ತುಕಾ ಕ್ರಿಸ್ತಾ, ಮಹಿಮೆಭರಿತ್ ರಾಯಾ

ಶುಭ್‌ವಾರ್ತಾ

ತುಮ್ಮಿ ಜಿಣಿ ಬದಲ್ಲ್ಯಾಖಿರಿತ್ ತುಮಿಯೊ ತಾಂಚೆಬರಿಚ್ ನಾಸ್ ಜಾತಲ್ಯಾತ್

✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಲೂಕ್ 13:1-9

ಜೆಜು ಲಾಗಿಂ ಥಂಯ್ ಹಾಜರ್ ಆಸ್ಲಲ್ಯಾ ಲೊಕಾಚ್ಯಾ ಜಮ್ಯಾ ಪೈಕಿಚ್ಯಾಂನಿ ಥೊಡ್ಯಾ ಗಾಲಿಲೆಯಾಗಾರಾಂಚಿ ಖಬರ್ ಸಾಂಗ್ಲಿ. ತಾಂಚಿಂ ಬಲಿದಾನಾಂ ಭೆಟೊವ್ನ್ ಆಸ್ತಾನಾ ಪಿಲಾತಾನ್ ತಾಂಕಾಂ ಜಿವೆಶಿಂ ಮಾರಯ್‌ಲ್ಲ್ಯಾ ವಿಶ್ಯಾಂತ್ಲಿ ಖಬರ್ ತಿ. ತಾಂಕಾಂ ಜಾಪ್ ದೀವ್ನ್ ತೊ ಮ್ಹಣಲಾಗ್ಲೊ: ತ್ಯಾ ಗಾಲಿಲೆಯಾಗಾರಾಂಕ್ ತಸಲೆಂ ಭೊಗುಂಕ್ ಮೆಳ್ಳೆಂ ದೆಕುನ್, ಹೆರ್ ಸಮೆಸ್ತ್ ಗಾಲಿಲೆಯಾಗಾರಾಂ ಪ್ರಾಸ್ ತೆ ಚಡ್ ಪಾತ್ಕಿ ಮ್ಹಣ್ ತುಮಿ ಚಿಂತ್ತಾತ್‌ವೆ? ಬಿಲ್ಕುಲ್ ನ್ಹಯ್! ಹಾಂವ್ ತುಮ್ಯಾಂ ಸಾಂಗ್ತಾಂ: ಪಾತಕ್ ರಡುನ್ ತುಮ್ಮಿ ಜಿಣಿ ಬದಲ್ಲ್ಯಾ ಖಿರಿತ್ ತುಮಿಯೊ ಸಮೆಸ್ತ್ ತಾಂಚೆಬರಿಚ್ ನಾಸ್ ಜಾತಲ್ಯಾತ್. ಸಿಲೊಯೆಂತ್ ತೋರ್ ಕೊಸ್ಕೊನ್ ಪಡೊನ್ ಆಟ್ರಾ ಜಣ್ ಮೆಲ್ಲೆ; ಜೆರುಸಾಲೆಮಾಂತ್ ಆಸ್‌ಲ್ಲ್ಯಾ ಹೆರಾಂ ಸಮೆಸ್ತಾಂ ಪ್ರಾಸ್ ತೆ ಕಿತೆಂ ಚಡ್ ಗುನ್ಯಾಂವ್ಕಾರ್ ಮ್ಹಣ್ ತುಮಿ ಚಿಂತ್ತಾತ್‌ವೆ? ಬಿಲ್ಕುಲ್ ನ್ಹಯ್! ಹಾಂವ್ ತುಮ್ಯಾಂ ಸಾಂಗ್ತಾಂ: “ಪಾತಕ್ ರಡುನ್ ತುಮ್ಮಿ ಜಿಣಿ ಬದಲ್ಲ್ಯಾ ಖಿರಿತ್, ತುಮಿಯೊ ಸಮೆಸ್ತ್ ತಾಂಚೆಬರಿಚ್ ನಾಸ್ ಜಾತಲ್ಯಾತ್.”

ಉಪ್ರಾಂತ್ ಜೆಜು ತಾಂಕಾಂ ಹಿ ಒಪಾರ್ ಸಾಂಗಿಲಾಗ್ಲೊ: “ಏಕ್ ಮನ್ಯಾನ್ ಆಪ್ಲ್ಯಾ ದಾಕಾಂಮಳ್ಕಾಂತ್ ಏಕ್ ಅಂಜುರಾಚೊ ರೂಕ್ ಲಾಯ್‌ಲ್ಲೊ. ತೊ ತಾಚೆರ್ ಫೊಳ್ ಸೊಧುನ್ ಆಯ್‌ಲ್ಲ್ಯಾ ವೆಳಾರ್ ತಾಕಾ ಏಕ್‌ಯೊ ಮೆಳ್ಳೆಂನಾ. ದೆಕುನ್ ಮಳ್ಕಾಚ್ಯಾ ಮಾಲಿಕ್ ಆಪೊವ್ನ್ ತೊ ಮ್ಹಣಾಲೊ: ‘ಪಳೆ, ತೀನ್ ವರ್ಸಾಂ ಥಾವ್ನ್ ಹಾಂವ್ ಹ್ಯಾ ರುಕಾರ್ ಫೊಳ್ ಸೊಧುನ್ ಯೆತಾಂ, ಪುಣ್ ಏಕ್‌ಚ್ ಏಕ್ ಫೊಳ್ ಮ್ಹಾಕಾ ಮೆಳನಾ. ದೆಕುನ್ ತೊ ಕಾತರ್ನ್ ಘಾಲ್! ಧರ್ಲಿಕ್ ಕಿತ್ಯಾಕ್ ತಾಣೆಂ ಭಾರ್ ದಿವ್ಚೊ?’ ತವಳ್ ಮಾಲಿನ್ ಮ್ಹಳೆಂ: ‘ಧನಿಯಾ, ಆನ್ಯೆಕ್ ವರ್ಸಾಂಚೆರ್ ತೊ ತಸೊಚ್ ಸೊಡ್. ಹಾಂವ್ ತಾಚೆಂ ಮೂಳ್ ಸೊಡೊವ್ನ್ ಸಾರೆಂ ಘಾಲ್ತಾಂ. ಮುಖಾರಿಂ ತಾಣೆಂ ಫೊಳ್ ದಿಲ್ಯಾರ್‌ಯೊ ದಿಲೆಂ; ನಾ ತರ್ ತೊ ಕಾತರ್ನ್ ಘಾಲ್.’”

— ದೆವಾಚೆಂ ಉತರ್ ಹೆಂ.